

سُرَن جي مؤجد ميين شاه عنات جي رسالي جي سُرَن جو تحقيقي اڀياس

A Research Study on Miyoon Shah Inaayat Rizvi's Sur

Abstract:

Meon Shah Inaat Rizvi was a sindhi sufi mystic and poet. He is widely considered to be one of the greatest poets of the sindhi language. His poems were compiled by Dr. Nabi bux khan Baloch under the title “Miyen Shah Inaat jo kalaam (ميين شاه عنات جو ڪلام)”. It was first published in 1963. Meon Shah Inaat Rizvi was a classical poet since he used classical Sindhi idioms and classical forms of Sindhi bait and waae or kafi in his poetry.

Meon Shah Inaat Rizvi was first classical poet who started the tradition of composing Surs, and ushered in a new era of Sindhi classical poetry. Folk tales attained a special prominence in Sindhi classical poetry during his period. Because Meon Shah Inaat Rizvi assembled the chapters (Surs), he began to write diverse stories within them. Meon Shah Inaat Rizvi is the creator of both the Sur and the vocal genre.

This paper investigates the relationship between Meon Shah Inaat Rizvi's Surs and Shastri Sangeet by analysing all of his Surs.

Keywords: *Sur, Waae, Bait, classical poetry, sufi mystic*

ميين شاه عنات رضوي سُرَن جو مؤجد:

ميون شاه عنات رضوي سنڌي ڪلاسيڪل شاعريءَ جو اهو اهم رتن آهي، جنهن شاعريءَ ۾ سُر لکڻ جي روايت وجهي، ڪلاسيڪل سنڌي شاعريءَ جي هڪ نئي دور کي جنم ڏنو. جنهن سان سنڌي ڪلاسيڪل شاعريءَ اندر لوڪ داستانن جي هڪڙي الڳ حيثيت سامهون آئي. صرف انهيءَ ڪري جو ميون شاه عنات رضويءَ

سُرن کي جوڙي انهن اندر مختلف داستانن جي چتسالي شروع ڪئي. ميبين شاهه عنات رضوي نه صرف سُرن جو مؤجد بلڪ وائي صنف جو به مؤجد آهي. جنهن پهريون ڀيرو ڪلاسيڪل شاعريءَ اندر هڪڙي شاهڪار صنف جو اضافو ڪيو. ان باري ۾ ڊاڪٽر نبي بخش خان بلوچ پنهنجي ڪتاب ”ميبين شاهه عنات رضويءَ جو ڪلام“ جي مقدمي ۾ لکي ٿو:

”وائي جي ’لفظن‘ کي وائي جي ’لعي‘ سان هم آهنگ ڪرڻ واري نُڪتي جو موجد غالباً ميبين شاهه عنات ئي آهي، ۽ ان جو وڏو سبب اهو هو جو هوندي هوندي راڳ جي مجلسن ۾ اٿيو ويٺو ۽ راڳ جي ڪافي ڄاڻ ۽ پڙوڙ حاصل ڪيائين. انهيءَ ڪري ئي پهريون ڀيرو پنهنجي بيتن ۽ واپن کي ’سرودن‘ ۾ سموهيائين، جن مان ڪلياڻ، جمن، ڪنڀات، سريراڳ، رامڪلي، پريپاتي (پريپات)، ڏناسري، جيتسري، پوربي (پورب)، آسا، بلاول، سورڻ، سارنگ، توڙي (توڙي) ۽ ڪاموڏ تسليم شده راڳ ۽ راڳڻيون آهن. سندس راڳ ۽ سُرن جي ڄاڻ ان مان ظاهر آهي، جو خود بيتن ۾ ’وهاڳ‘ راڳ جو نالو ڪنڀو اٿس.“ (1)

ڊاڪٽر بلوچ صاحب جي مٿين راءِ موجب ميبين شاهه عنات ئي اهو پهريون سنڌي ڪلاسيڪل شاعر هو جيڪو نه صرف سُرن جو مؤجد بڻيو بلڪ وائيءَ جو به مؤجد آهي گڏوگڏ ميبين شاهه عنات راڳ بابت پڻ سٺي ڄاڻ رکندڙ هو. ڇاڪاڻ ته ان جي سرودن مان اهو معلوم ٿئي ٿو ته سندس اهي سڀ سُرن بنيادي طور تي مقبول راڳن جا ئي نالا آهن.

ميبين شاهه عنات جي رسالي ۾ سُرن مارئي، سُرن ليلا، سُرن ڪاپائتي، سُرن ڏهر، سُرن ڪارائيتو وغيره شاستريه سنگيت جا راڳ نه آهن. يا پوءِ جي اهي شاستريه سنگيت ۾ موجود به آهن ته ڪنهن ٻئي نالي سان آهن. جيئن راڳ ”جمن“ ميبين شاهه عنات راڳ ”يمن“ جي نالي تحت ڄاڻايو آهي. جيئن راڳ ”ڪنڀات“ ميبين شاهه عنات راڳ ”ڪماچ“ کي ٻڌي پوءِ سندس نالو ڪنڀات رکيو. يا جيئن راڳ مومل راڻو (جيتوڻڪ اهو هڪڙو عشقيه داستان آهي) شاستريه سنگيت ۾ اهو راڳ موجود نه آهي، پر ان جي گهڙت ۽ ڳائڪي ضرور ملي ٿي، جيڪا خاص طور تي ٻن راڳن کي ملائي ڪري ٺاهي ويئي آهي (جنهن کي مشر ميل راڳ چيو ويندو آهي). جيڪا صرف ۽ صرف سنڌ جي سرزمين مان ڦٽي نڪتي آهي، ۽ دنيا جي ٻين ملڪن ۾ ”مومل راڻو“ راڳ ئي

موجود نه آهي. ان راڳ جي به ٻيڻ ڇنڊ ڇاڻ ٿيڻ کي ۽ ان سان گڏ انهن سڀني سرن جي به مڪمل ڇنڊ ڇاڻ ڪري انهن تي هڪڙي جامع تحقيق جي ضرورت آهي. ته جيئن اهو معلوم ڪري سگهجي ته مابين شاهه عنات وٽ باقي جيڪي راڳ (سُر) بچن ٿا، انهن سڀني جو شاستريه سنگيت سان ڪيترو تعلق آهي. ڇاڪاڻ ته انهن منجهان ڪجهه ته سڌا سنوان عشقيه داستانن جا نالا آهن. جن ۾ سُر مارئي، سُر ليلا، سُر مومل راتو، سُر سسئي، سُر سهڻي ميمار ۽ سُر ڏهر وغيره اچي وڃن ٿا. ڊاڪٽر بلوچ صاحب جي چوڻ موجب:

”سنڌي راڳ جي روايت ۾ ”سُر“ موضوعاتي موسيقيءَ جي برابر آهي. انهيءَ لحاظ سان سُر وار سنڌي موسيقي اها موسيقي آهي، جيڪا ’سُر‘ ۽ ’موضوع‘ جي ميلاپ تي ٻڌل آهي.“ (2)

جيڪڏهن انهن داستانن وارن سرن بابت اهو چئون ته اهي رڳو ”موضوعاتي ڳالهه“ تي ٻڌل سُر آهن ته به ڳالهه کي سمجهڻ ۾ آساني ٿيندي. تنهن هوندي به اها هڪ نئي روايت ضرور شمار ڪئي ويندي، ته شاستريه سنگيت جي راڳن کي مابين شاهه عنات رضوي پهريون ڀيرو سنڌي موسيقيءَ سان ڳنڍي هڪ نئي ۽ نج روايت کي جنم ڏنو آهي.

سُر بابت به وضاحتون:

عام طور تي سُر کي موسيقيءَ جو خاص حصو سمجهيو ويندو آهي. ۽ ان جي الڳ سان حيثيت پڻ آهي. سُر تي بحث ڪرڻ کان اڳ ان جي باري ۾ به ڳالهيون سمجهڻ ضروري آهن. ڇاڪاڻ ته اوائلي هندي موسيقيءَ ۾ سُر جي هڪڙي ۽ سنڌي موسيقيءَ اندر جي اصطلاحن کي معنيٰ ڪا بهي آهي. تنهن ڪري اسين اڳ هندي موسيقيءَ (يعني شاستريه سنگيت ۾ سُر) جي وصف ۽ ان جي اهميت کي سمجهڻ جي ڪوشش ڪنداسين ۽ پوءِ سنڌي موسيقيءَ اندر ”سُر“ جي وصف ۽ ان جي اهميت کي سمجهنداسين.

هندي موسيقيءَ ۾ سُر جي وصف:

سُر اهو آواز جيڪو ڪنن کي وڻندڙ هجي ان کي سُر چئجي ٿو. سُر آواز جي هڪ حصي جو نالو آهي. ان جي وضاحت ڪندي ڊاڪٽر ذوالفقار قريشي پنهنجي مقالي ”علم موسيقي“ (راڳ جو علم) ۾ لکي ٿو ته، ”سُر جي معنيٰ آهي ٺڙيءَ جو آواز.“ (3)

ڊاڪٽر ذوالفقار جي راءِ موجب سُر آواز جون نالو آهي. جڏهن ته ان آواز جي ڪا به شڪل ٿي سگهي ٿي. سُر بابت استاد امير علي خان پنهنجي ڪتاب ”سُر شاهه ۽ سمنڊ“ ۾ لکي ٿو:

”راڳ ۽ تال“ کي لکي سگهجي ٿو. جڏهن ته ’لٽ ۽ سُر‘ کي لکي نه ٿو سگهجي. انهن کي صرف محسوس ڪري سگهجي ٿو.“ ساڳي ئي صفحي تي استاد امير علي خان سُر جي وڌيڪ وضاحت هيئن ڪري ٿو: ”راڳ ۽ تال کي جيڪا شئي آواز وسيلي قائم ڪري انهيءَ کي ”سُر“ چئبو آهي.“ (4)

مٿين راءِ استاد امير علي خان جي سُر جي وضاحت ڪري ٿي ۽ ان مطابق سُر، راڳ ۽ تال جو پاڻ ۾ سنگم آهي. ساڳي ريت ان مان سُر جي آواز هجڻ واري ڳالهه به ظاهر ٿئي ٿي.

سنڌي زبان ۾ علم موسيقيءَ جو واحد ترجمان ڪتاب ”راڳ ساگر“ آهي، جيڪو سنڌ اندر شاستريه سنگيت جي صحيح سڃاڻپ ڪرائيندڙ ڪتابن ۾ شمار ڪري سگهجي ٿو. ان ڪتاب ۾ پير بخش مير محمد مغل سُر جي وضاحت ۾ هيئن لکي ٿو: ”سُر هڪ موزون ۽ دلڪش آواز جون نالو آهي، جو انسان جي گلي يا ڪنهن ساز يا ڪنهن ٻي شئي (ساز) مان نڪتل هوندو آهي.“ (5)

پير بخش مير محمد مغل جي راءِ مان واضح ٿئي ٿو ته، سُر هڪ دلڪش آواز جو نالو آهي. يعني ڪو به دل کي چهندڙ آواز ئي سُر جي ذمري هيٺ اچي ٿو. پر ڪو به آواز هڪ نه هوندو آهي. يعني ان آواز ۾ لاهه چاڙهه ضرور هوندو آهي.

سنڌي موسيقيءَ ۾ سُر جي وصف:

جيئن اسين مٿي چئي آيا آهيون، ته شاستريه (هندي) موسيقيءَ ۾ سُر جي هڪڙي جڏهن ته سنڌي موسيقيءَ ۾ سُر جي ٻي معنيٰ آهي. هتي اسين اهو سمجهڻ جي ڪوشش ڪنداسين ته سنڌيءَ ۾ ”سُر“ جو ڪهڙو مطلب ۽ مفهوم آهي. ان ڏس ۾ سڀ کان پهرين راءِ ڊاڪٽر نبي بخش خان بلوچ جي آهي، جنهن پنهنجي ڪتاب ”سنڌي موسيقيءَ جي مختصر تاريخ“ ۾ لکيو آهي ته: ”سنڌي راڳ جي روايت ۾ ”سُر“ جون ٻيون معنائون آهن. هڪ معنيٰ ۾ سُر، روپ ۽ راڳ ساڳي ڳالهه آهن، ٻيءَ معنيٰ ۾ ”سُر“ جڻ ٺاڻ (Mode) جي مثل آهي، ۽ اڃا ٽين معنيٰ ۾ (جيڪا خاص طرح ’سُر وار موسيقي‘ جو بنياد آهي.) ’راڳ جي سر‘ ۽ ’ڳالهه جي سر‘ (موضوع) انهن ٻنهي جي سنگم کي ”سُر“ سڏجي ٿو.“ (6)

سنڌي موسيقيءَ بابت ڊاڪٽر صاحب مٿي ٿي وضاحتون ڪيون آهن. پهرين سُر جي وضاحت ۾ ڊاڪٽر بلوچ سُر کي ”ڳالهه“ چيو آهي. ٻيءَ وضاحت ۾ ڊاڪٽر بلوچ ان کي ناٿ (جنهن کي موسيقيءَ ۾ اسين مرڪز چوندا آهيون). ۽ جڏهن ته ٽين وضاحت موجب ڊاڪٽر بلوچ صاحب سُر کي هڪ ”موضوعاتي ڳالهه“ چئي ٿو. مٿين ٽنهي راين کي سامهون رکي اگر اسين ٿورن لفظن ۾ اهو سمجهون ته سنڌيءَ ۾ ”سُر“ کي ”موضوعاتي ڳالهه“ چئبو آهي ته به ڊاڪٽر بلوچ صاحب جي راءِ اهم آهي. ڊاڪٽر بلوچ صاحب جي تحقيق ۽ مٿي ڏنل حوالي موجب سُر بابت اهو به نتيجو ڪڍي سگهجي ٿو ته سنڌي ۾ ”سُر“ کي اسين باب (Chapter) طور چاڻهي سگهون ٿا. ڇاڪاڻ ته ان اندر ڪنهن نه ڪنهن داستان کي ڳايو ويو آهي. ۽ هر داستان کي هڪ سُر هڪ ”عنوان“ طور ڏنو ويو آهي. جهڙوڪ: سُر مارئي ۾ عمر مارئي جو پورو داستان، سُر ليلا ۾ ليلا چنيسر جو پورو داستان ۽ سُر مومل راتو ۾ مومل راتي جو پورو داستان موجود آهي. جڏهن ته شاستري سنگيت جي ٻين راڳن جو سُر طور استعمال ڪرڻ ميبين شاهه عنات جو موسيقيءَ سان چاهه ۽ لڳاءُ ۽ ان بابت ڄاڻ آهي. ٻيو دليل اهو به آهي ته ميبين شاهه عنات جي رسالي جي 22 سُرَن منجهان ڪجهه سُر شاستريه سنگيت جا راڳ آهن. جڏهن ته باقي چند سُرَن سنڌي لوڪ داستان آهن. جن بابت تحقيق جي ضرورت آهي. يا ته اهي سنڌي موسيقيءَ جي سُرَن (راڳن) جا نالا آهن. يا پوءِ سنڌي لوڪ داستانن جا نالا ٿي سگهن ٿا.

ميبين شاهه عنات جي رسالي ۾ سُر:

ڊاڪٽر نبي بخش خان بلوچ جي تحقيق موجب ميبين شاهه عنات رضويءَ جي رسالي ۾ 22 سُر آهن. انهن سُرَن منجهان 17 سُر ته سڌا سنوان شاستريه موسيقيءَ جا ”راڳ“ آهن، جڏهن ته 5 سُر سنڌي موسيقيءَ جا راڳ ٿي سگهن ٿا. جن ۾ سُر مارئي، سُر ليلا، سُر ڪاپاڻي، سُر ڏهر ۽ سُر ڪارائڙو شامل آهن. جن تي تحقيق ڪري انهن کي سنڌي راڳ يا پوءِ شاستريه راڳ سان ثابت ڪرڻ جي ضرورت آهي.

اسين هتي ميبين شاهه عنات رضويءَ جي رسالي ۾ موجود سڀني سُرَن کي سامهون رکي ڄاڻڻ جي ڪوشش ڪنداسين، ته انهن منجهان ڪهڙا سُر شاستريه سنگيت مان ڪنيا ويا آهن.

شاستريه راڳ (سُر):

ميبين شاهه عنات جي رسالي ۾ 22 سُرَن منجهان 17 سُر شاستريه سنگيت جي راڳن جا نالا آهن. جن ۾ سُر ڪلياڻ، سُر جمن (سُر يمن)، سُر ڪنڀات (ڪماچ)،

سُر سِريراڳ، سُر رامڪلي، سُر پريات، سُر ڏناسري، سُر جيتسري، سُر پورب، سُر آسا (جيتوڻڪ شاستريه ۾ آسا ناهي، پر سنڌي راڳ تسليم ڪيو ويندو آهي)، سُر مومل راڻو (جيتوڻڪ شاستري ۾ مومل راڻو راڳ موجود ناهي، پر سنڌي راڳ تسليم ڪيو ويندو آهي)، سُر بلاول، سُر ديسي، سُر سورن، سُر سارنگ، سُر توڙي (توڙي)، ۽ سُر ڪاموڏ شاستريه سنگيت جي نائن مان ڪنيل راڳن جا سڌا سنوان نالا آهن، جيڪي شاستريه سنگيت جي مختلف ڪتابن ۾ به ملن ٿا. هتي اسين مختلف ڪتابن جي روشنيءَ ۾ هر هڪ شاستريه سُر (راڳ) جو تفصيل پيش ڪيون ٿا.

1: سُر ڪلياڻ (ايمن ڪلياڻ)

سُر ڪلياڻ سنگيت مالها ۾ ”راڳ ايمن ڪلياڻ“ جي نالي سان موجود آهي، جيڪو ڪلياڻ ناٺ جو ستن سُر تي مشتمل راڳ آهي. (7) ان راڳ جي پسمنظر ۾ ميبين شاهه عنات 2 سُر لکيا آهن. يعني هڪڙو خود ڪلياڻ (ايمن ڪلياڻ) ۽ ٻيو سُر ”جمن“ جنهن کي ”ايمن“ ڪري پڙهيو ويندو آهي.

شاستري سنگيت ۾ هر راڳ جي ڳائڻ جو هڪڙو خاص وقت مقرر ڪيل آهي. ان جو سبب اهو آهي ته ڪنهن به راڳ جو وقت ان جي اثر کي ظاهر ڪندو آهي. يعني جيئن ڪلياڻ راڳ آهي. ته ان جو اثر شام جي پهر ۾ وڌيڪ هوندو آهي. اهڙيءَ ريت ميبين شاهه عنات هن راڳ ۾ 12 بيت ۽ 2 وايون لکيون آهن. موضوعاتي حوالي سان ميبين شاهه عنات هن سُر (راڳ) جي اثر کي محسوس ڪندي پنهنجي شاعريءَ جو موضوع به اهڙو ئي رکيو آهي، جنهن ۾ هن ڏٺيءَ جي ساراهه، بندگي، ڏٺيءَ جي رحمت ۽ پاڻ سڳورن سان محبت جو اظهار ڪيو آهي.

2: سُر جمن (ايمن ڪلياڻ)

جيئن ته مٿي اسين اهو ڄاڻائي آيا آهيون، ته ميبين شاهه عنات سُر ڪلياڻ جي پسمنظر ۾ 2 سُر لکيا آهن، جنهن مان هڪڙو ”سُر ڪلياڻ“ آهي، جنهن ۾ 12 بيت 2 وايون لکيون ويون آهن. جڏهن ته ٻيو ”سُر جمن“ جي نالي سان سُر ايمن ڪلياڻ جي پسمنظر ۾ لکيو ويو آهي. جڏهن ته هنن ٻنهي ۾ ”راڳ“ جو ڪو به فرق نه آهي. البته موضوعاتي حوالي سان اهي ٻئي سُر هڪٻئي کان منفرد ضرور آهن.

سُر ڪلياڻ جو موضوع ۽ ان اندر جيڪي به بيت آهن اهي سُر جمن (ايمن) کان جدا ۽ ڌار آهن. سُر ڪلياڻ جي موضوعاتي حوالي سان مٿي ڄاڻو پيش ڪيل آهي. هتي اسين ”سُر جمن (ايمن)“ جو موضوعاتي پسمنظر پيش ڪري رهيا آهيون.

سُر جمن (ایمن) ۾ میین شاهه عنات ”سڪ“ جو تصور پیش ڪیو آهي، جنهن ۾ سڄي سڪ محبت جي وات وٺي، منزل طرف وٺي وڃي ٿي. جنهن ۾ عاشق جو علاج طبیبن وٽ نه، بلڪ خود محبوب آهي. یا محبوب جو دیدار آهي، جنهن ۾ پرینءَ جي سار گهٽي اهر ۽ عاشق جي لاءِ سڄي محبت جو اهڃاڻ آهي.

3: سُر کنڀات (کماچ)

سُر کنڀات (کماچ) درحقیقت شاستریه سنگیت ۾ ”راڳ کماچ“ جي نالي سان موجود آهي، جيڪو کماچ ناٺ جو راڳ آهي. هي راڳ ویندي ڇهه سُر ۽ واپسي ایندي ست سُر تي مشتمل آهي. (8) هن راڳ جي ڳائڻ جو وقت رات جي پٺئين پهر جو ٻڌايو ویو آهي.

موضوعاتي حوالي سان میین شاهه عنات هن سُر (راڳ) ۾ 35 بیت ۽ 1 وائي لکي آهي. حیران ڪُن ڳالهه اها آهي ته میون شاهه عنات هن راڳ جي ڳائڻ جي وقت کان واقف هیو. ڇاڪاڻ ته هي رات جي پوئين پهر ۾ ڳایو ویندو آهي. ۽ هن سُر ۾ میین شاهه عنات فطرت جي جمال سان گڏ محبوب جو جمال ۽ ان جي حسن جو ذڪر ڪیو آهي. فطرت جي جمال ۾ چنڊ، سج، تارن ۽ ڪتین تائین جو ذڪر شامل آهي. اوهان کي هن سُر ۾ جمالیات گهٽي پڙهڻ لاءِ ملندي.

4: سُر سیریراڳ (سیري راڳ)

سُر سیریراڳ (سیري راڳ) شاستریه سنگیت ۾ ”راڳ سیري راڳ“ جي نالي سان موجود آهي، جيڪو پوربي ناٺ جو راڳ آهي. جنهن ۾ ویندي پنج سُر ۽ واپسيءَ ۾ ست سُر لڳايا ویندا آهن. (9) هن راڳ جي ڳائڻ جو وقت شام جو پهر آهي. شام پهر مهاڻا جڏهن سامونڊي سفر دوران جيڪي فطرت جا رنگ ڏسن ٿا، انهن سڀني کي میین شاهه عنات پنهنجي بیٽن ۾ بیان ڪیو آهي.

هن سُر (راڳ) ۾ میین شاهه عنات 18 بیت ۽ 1 وائي لکي آهي. موضوعاتي حوالي سان میین شاهه عنات هن سُر ۾ سامونڊي سوداگرن ۽ مهاڻن جو ذڪر ڪیو آهي. هن سُر ۾ سامونڊي سیر و سفر کان ویندي سمنڊ سان لاڳاپیل سڀني عنصرن جو وڏي حسناڪي سان اظهار ڪیو ویو آهي.

5: سُر رام کلي

سُر رام کلي شاستریه سنگیت ۾ ”راڳ رام کلي“ جي نالي سان موجود آهي، جيڪو پیرو ناٺ جو راڳ آهي. جنهن ۾ ویندي پنج سُر ۽ واپسيءَ ۾ ست سُر لڳايا

ويندا آهن. (10) هن راڳ جي ڳائڻ جو وقت صبح جو آهي. شايد اهو ئي سبب هجي، جو ميين شاهه عنات هن سُر ۾ جوڳين، آديسين ۽ ڪاپڙين جو ذڪر ڪيو آهي. هن سُر (راڳ) ۾ ميين شاهه عنات جا 22 بيت مليا آهن. موضوعاتي حوالي سان ميين شاهه عنات هن سُر ۾ صوفي فقيرن جو ذڪر ڪيو آهي. شاهه عنات اهو پهرين شاعر آهي، جنهن سناسين، سامين، آديسين، ويراڳين، جوڳين ۽ ڪاپڙين کي هن سُر ۾ تفصيل سان ڳايو آهي.

6: سُر پريات (پرياتي)

سُر پريات (پرياتي) شاستريه سنگيت ۾ ”راڳ پريات“ جي نالي سان موجود آهي، جيڪو پيرونات جو ستن سُرَن تي مشتمل راڳ آهي. (11) هن راڳ جي ڳائڻ جو وقت صبح جو آهي ۽ عام طور تي هن راڳ ۾ خدا جي ساراهه ۽ ثنا ڪئي ويندي آهي. اهو ئي سبب آهي جو ميين شاهه عنات ان ۾ سڀڙ ڄام چوٽاڻي جي ثنا ڪئي آهي. هن سُر (راڳ) ۾ ميين شاهه عنات 26 بيت ۽ 3 وايون چيون آهن. موضوعاتي حوالي سان هن سُر ۾ ميين شاهه عنات سردار سڀڙ ڄام چوٽاڻي جي سخا کي خوب ڳايو آهي، جنهن ۾ هن هڪ مشهور روايت جيڪا سڀڙ ڄام سان منسوب آهي، سا پڻ ٻڌائي آهي.

7: سُر ڏناسري

سُر ڏناسري شاستريه سنگيت ۾ ”راڳ ڏناسري“ جي نالي سان موجود آهي، جيڪو پيروي ناٺ جي ستن سُرَن تي مشتمل راڳ آهي. (12) هن راڳ جو وقت صبح جو آهي، ۽ اهو ئي سبب آهي ته ميين شاهه عنات هن سُر ۾ ولين، بزرگن ۽ پيرن جي ساراهه ڪئي آهي.

هن سُر (راڳ) ۾ ميين شاهه عنات 58 بيت ۽ 11 وايون لکيون آهن. موضوعاتي حوالي سان هن سُر ۾ ميين شاهه عنات سنڌ ۽ سنڌ کان ٻاهر موجود ولين، پيرن، بزرگن ۽ مرشدن جي عقيدت، فضيلت ۽ انهن جي فيض جي ساراهه ڪئي آهي.

نوٽ: راڳ ڏناسري هڪڙو ڪافي ناٺ جو راڳ آهي، ۽ ساڳي نالي سان ”راڳ ڏناسري“ ناٺ پيروي ۾ به ڳايو ويندو آهي. جڏهن ته راڳ پوريا ڏناسري ”پوري ناٺ“ جو راڳ آهي، پر ميين شاهه عنات جي بيتن تي اگر موضوعاتي حوالي سان نظر ڪجي ٿي ته اهو معلوم ٿي وڃي ٿو ته اهو ”پيروي ناٺ“ جو ئي راڳ آهي. ڇاڪاڻ ته پيروي ناٺ مان نڪرندڙ راڳ ”ڏناسريءَ“ جو وقت صبح جو آهي. ۽ ساراهه ۽ ثنا جي به اگر ڳالهه ڪجي ٿي ته اها به صبح سان ئي مطابقت رکي ٿي. ان

ڪري ان دليل جي آڌار تي اسان اهوراڳ (سُر) پيروي ناٺ مان ئي ڄاڻايون ٿا. وڌيڪ ان تي تحقيق جي ضرورت آهي.

8: سُر جيتسري (جيت سري)

سُر جيتسري (جيت سري) شاستريه سنگيت ۾ ”راڳ جيتسري“ جي نالي سان موجود آهي، جيڪو پوري ناٺ جو ستن سُرَن تي مشتمل راڳ آهي. (13) هن راڳ جي ڳائڻ جو پهر شام جو آهي. هن سُر ۾ ميين شاهه عنات ڪانگ جي پيغام ڪٿي اچڻ جو ذڪر ڪيو آهي.

هن سُر (راڳ) ۾ ميين شاهه عنات 6 بيت ۽ 1 وائي چئي آهي. موضوعاتي حوالي سان ميين شاهه عنات هن سُر ۾ سڄڻ جي سڪ ۽ پرينءَ ڏي ڪانگ ذريعي پيغام موڪلڻ جو ذڪر ڪيو آهي.

9: سُر پورب (پوربي)

سُر پورب (پوربي) شاستري سنگيت ۾ ”راڳ پوربي“ جي نالي سان موجود آهي، جيڪو پوري ناٺ جو ستن سُرَن تي مشتمل راڳ آهي. (14) هن راڳ جي ڳائڻ جو وقت شام جو آهي. شايد اهو ئي سبب آهي ته ميين شاهه عنات فقيرن جي بنواس جو وقت شام جو سمجهي ان سُر ۾ ئي بيت لکيا هجن. هن سُر ۾ ميين شاهه عنات 28 بيت ۽ 2 وايون چيون آهن. موضوعاتي حوالي سان هن سُر ۾ ميين شاهه عنات پورب مان ايندڙ فقيرن سان پيار ۽ انهن جي تپسيا جو ذڪر ڪيو آهي. جنهن ۾ پورب کان اچي سنڌ ۾ رهندڙ فقيرن جا پار پتا ۽ سندن آستانه وغيره جا ذڪر ٿيل آهن. هن سُر ۾ پهرين پيرو ”ڪانگ“ کي قاصد طور استعمال ڪيو ويو آهي.

10: سُر آسا

هن راڳ جو عام طور موسيقيءَ جي ڪنهن به ڪتاب ۾ ذڪر نه ٿو ملي، مگر ان سان ملندڙ جلندڙ سُرَن جهڙا راڳ موجود آهن. هن راڳ بابت استاد امير علي خان جي راءِ آهي ته: ”هي داستان ”سُر آسا“ ٻن نائن کي جنم ڏئي ٿو. خاص ڪري هي داستان ۽ انهيءَ جي سُرَن مان پهرين پيدا ٿو ٿئي آساوري ۽ بلاول.“ (15) استاد امير خان جي تحقيق مطابق هي سُر ”آسا“ ٻن نائن جي ميل سان جوڙيو ويو آهي، جنهن ۾ آساوري ناٺ جا سُر به لڳن ٿا، ته بلاول ناٺ جا به اڳتي ان جي وضاحت ۾ استاد امير علي خان لکي ٿو ته: ”سُر آسا مان آساوري جي ناٺ جي راڳ ”ڪت“ جو جنم ٿئي ٿو. هي آساوري ناٺ جو سمپورڻ راڳ آهي.“ (16)

اگر اسين مٿين راءِ موجب اهو مڃون ته سُر (راڳ) ”آسا“ واقعي آساوري ناٺ جي راڳ ”ڪت“ جي هر شڪل يا ان جي ئي حقيقي روپ جهڙو سُر (راڳ) آهي ته پوءِ ان جي صورت شاستريه سنگيت ۾ ناٺ آساوريءَ ۾ موجود آهي جنهن ۾ راڳ ”ڪت“ ستن سُرَن جو ٻڌايو ويو آهي. جڏهن ته ان ۾ ڪيئي راڳَن جي ميل جول هئڻ جو به ذڪر آهي، جيڪو استاد امير علي به ڪيو آهي. ڪافي استادن جو اهو به خيال آهي ته اهو راڳ ”ڪت“ ڇهه راڳَن جي ميل جول سان جڙيو آهي. (17) شاستريه سنگيت موجب راڳ ”ڪت“ جي ڳائڻ جو وقت صبح جو آهي.

اها ڳالهه موسيقيءَ جي علم رکندڙن لاءِ به هڪڙو سوال پيدا ڪري ٿي. اگر اهو راڳ شاستريه سنگيت ۾ ”ڪت راڳ“ طور سڃاتو ۽ ڄاتو وڃي ٿو ته پوءِ ان ”سُر آسا“ جو صرف نالو تبديل ڪري ڏيکاريو ويو آهي، ڇاڪاڻ ته استاد امير جي تحقيق مطابق سُر (راڳ) ”آسا“ ٻن راڳَن جي ميلاپ (يعني آساوري ۽ بلاول) مان ڦٽي نڪتل محسوس ٿئي ٿو، جڏهن ته استاد ان جا پيرا ڪٽندي آساوري ناٺ جي راڳ ”ڪت“ تائين پهچي وڃي ٿو.

موضوعاتي حوالي سان مٿين شاهه عنات هن سُر ۾ 13 بيت ۽ 2 وايون چيون آهن. جن ۾ توحيد جا پوئلڳ، سڌي راهه تي هلڻ وارا، نياز ۽ نڙت ڪرڻ وارا، تڪبر ۽ هٿ کان پاڪ، پرينءَ جي پڇار ڪرڻ وارا بيت پڙهڻ لاءِ ملن ٿا. ان قسم جي موضوع کي اسين اگر راڳ جي وقت سان جانچيون ته پوءِ اها ڳالهه پڪ سان چئي سگهجي ٿي ته اهو سُر (راڳ) ”آسا“ درحقيقت آساوري ناٺ جي راڳ ”ڪت“ جي ئي شڪل ۾ شاستريه راڳ مان ڪٺيو ويو آهي. جنهن جي ڳائڻ جي وقت مان اهو اندازو لڳائي سگهجي ٿو ته، مٿين شاهه عنات پنهنجي اهڙن موضوعن کي صبح جو ئي ڳايو آهي.

11: سُر مومل راڻو

ڪلاسيڪل شاعريءَ ۾ سُر مومل راڻو هڪڙو عشقيه داستان آهي، جيڪو اسان کي سومرن جي دور کان ملي ٿو، پر جڏهن سُر (راڳ) جي ڳالهه ڪريون ته اسان کي شاستريه سنگيت ۾ ”مومل راڻي“ نالي ڪوبه راڳ ڏسڻ ۾ نه ٿو اچي. اها ڳالهه يقينن اچرج جهڙي آهي ته سنڌ جو مقبول راڳ ”راڻو“ ان جي پنهنجي ڪا به شڪل ڪنهن به موسيقيءَ جي ڪتاب ۾ موجود نه آهي. اگر اسين ان کي سنڌ جو راڳ تسليم ڪريون، ته به اسان کي ان جو گرامر ڏسڻو پوندو. يا پوءِ اسان جي سڀني سنڌي راڳَن جو گرامر هٿ ڪڍي، جيڪو درحقيقت ڪونهي. اسين راڳ مومل راڻو جا پيرا ڪٽندي اسين ته به اسان کي اهو شاستريه سنگيت ۾ نظر ايندو.

گرامر جي حوالي سان مومل راڻو ٻن راڳن جو ميلاپ آهي. جنهن ۾ ويندي وقت پنج سُر جيڪي راڳ ڏرگا جا لڳايا وڃن ٿا ۽ جڏهن ته واپسي ۾ ايندي وقت ست سُر جيڪي راڳ پيمر پلاسي جا لڳايا ويندا آهن. يعني اوهين ڏسندڙو ته هي راڳ ٻن راڳن جو ميل آهي. شاستريه سنگيت ۾ اهو ئي ان جو گرامر آهي. تنهن هوندي به شاستريه سنگيت ۾ اهوراڳ موجود نه آهي. پر ان هوندي به راڳ راڻو هڪڙو شاندار ۽ خوبصورت راڳ ٿي سنڌ ۾ سامهون آيو. ۽ شايد اهو ئي سبب هو جو ميبين شاهه عنات ان سُر (راڳ) ۾ مومل راڻي جو مقبول عشقيه داستان ڳايو. موضوعاتي حوالي سان اگر ڏسجي ته هن سُر (راڳ) ۾ ميبين شاهه عنات 9 بيت ۽ 2 وايون چيون آهن، جنهن ۾ مومل ۽ سندس سهيلين، پنهنجي سينگار سان راڻي کي موهيو آهي. ۽ ائين راڻو ڪاڪ ڪهي مومل تائين پهچي ٿو.

سڀ کان توجهه طلب ڳالهه اها آهي ته ميبين شاهه عنات اهو پهريون شاعر آهي، جنهن پنهنجي ڪلام ۾ عورت جي سونهن، ان جي حسن ۽ سينگار جو ذڪر ڪيو آهي. ۽ ائين ڪري ميبين شاهه عنات مجازي شاعريءَ جو به باني بڻيو آهي.

12: سُر بلاول

سُر بلاول شاستريه سنگيت ۾ ”راڳ بلاول“ جي نالي سان موجود آهي. جيڪو بلاول ٺاڻ جي ستن سُر تي مشتمل راڳ آهي. (18) هن راڳ جي ڳائڻ جو وقت صبح جو ٻڌايو ويو آهي. يعني هن راڳ ۾ به ڪنهن شئي جي ساراهه صبح جي پهر ۾ ڪئي ويندي آهي. هن سُر (راڳ) ۾ ميبين شاهه عنات 17 بيت ۽ 6 وايون لکيون. موضوعاتي حوالي سان هن سُر ۾ ميبين عنات سنڌ جي نامور شخصيتن جي بهادري، انهن جي سخاوت ۽ سورهياڻي کي ڳايو آهي.

13: سُر ديسي

سُر ديسي شاستري سنگيت ۾ ”راڳ ديسي“ جي نالي سان موجود آهي، جيڪو آساوري ٺاڻ جو راڳ آهي. جنهن ۾ ويندي پنج سُر ۽ واپسيءَ ۾ ست سُر لڳايا ويندا آهن. (19) هن راڳ جي ڳائڻ جو وقت به پهر آهي. ان ڪري ميبين شاهه عنات، سستيءَ جي به پهر ۾ واري پنڌ جو ذڪر به هن سُر ۾ آهي.

هن سُر (راڳ) ۾ ميبين شاهه عنات 14 بيت ۽ 6 وايون چيون آهن. موضوعاتي حوالي سان هيءُ سُر سستي پنهنون جي عشقيه پسمنظر تي ٻڌل آهي. جنهن ۾ سستيءَ جي سينگار، سستيءَ جو جبل سُر ڪرڻ سان گڏ لکن ۽ جانورن جو ذڪر ملي ٿو.

14: سُور سورت

سُور سورت شاستريه سنگيت ۾ ”راڳ سورت“ جي نالي سان موجود آهي، جيڪو ڪماچ ناٺ جو راڳ آهي. جنهن ۾ ويندي پنج سُور ۽ واپسي ۾ ڇهه سُور لڳايا ويندا آهن. (20) هن راڳ جي ڳائڻ جو وقت رات جو ٻيون ڀيرو مقرر ڪيو ويو آهي. ميبين شاهه عنات هن راڳ ۾ ڏياچ جي بيدرديءَ واري ٿيندڙ قتل کي بيان ڪيو آهي.

هن سُور (راڳ) ۾ ميبين شاهه عنات 11 بيت ۽ 1 وائي چئي آهي. موضوعاتي حوالي سان هن سُور ۾ مشهور لوڪ داستان ”سورت راءِ ڏياچ“ جو قصو ڳايو ويو آهي. ۽ ميبين شاهه عنات اهو پهريون شاعر آهي، جنهن کي اهو اعزاز حاصل آهي ته ان پهريون ڀيرو ڪلاسيڪل شاعري ۾ اهو قصو تفصيل سان پيش ڪيو، جنهن ۾ هڪ مڱڻي هڪڙي بادشاهه جي سر جو سوڍو پنهنجي ساز سان ڪيو.

15: سُور سارنگ (شده سارنگ)

سُور سارنگ (شده سارنگ) شاستريه سنگيت ۾ ”راڳ شده سارنگ“ جي نالي سان موجود آهي، جيڪو ڪافي ناٺ جو راڳ آهي. جنهن ۾ ويندي پنج سُور ۽ واپسيءَ ۾ ڇهه سُور لڳايا ويندا آهن. (21) هن راڳ جي ڳائڻ جو وقت رات جو ٻيون ڀيرو مقرر آهي. عام طور تي هي راڳ بارش جي موسم لاءِ مشهور آهي. هن راڳ بابت اها راءِ به موجود آهي ته، هي راڳ خاص مينهن وسائڻ جي لاءِ ڳايو ويندو آهي. بهرحال، هن سُور (راڳ) ۾ ميبين شاهه عنات جا 24 بيت ۽ 1 وائي آهي. موضوعاتي حوالي سان هن سُور ۾ ميبين شاهه عنات سانوڻ ۽ مينهن جي موسم جو ذڪر گهڻو ڪيو آهي. سنڌ جي هر حصي ۾ بارش پوڻ کان پوءِ جانورن، مالونڊن ۽ ڀاڳين جي لاءِ ان مُند کي سرهائيءَ جو سبب ڄاڻايو ويو آهي.

16: سُور توڙي (توڙي)

سُور توڙي (توڙي) شاستريه سنگيت ۾ ”راڳ توڙي“ جي نالي سان موجود آهي، جيڪو توڙي ناٺ جو راڳ آهي، جنهن ۾ ويندي ڇهه سُور ۽ واپسيءَ ۾ ست سُور لڳايا ويندا آهن. (22) هن راڳ جي ڳائڻ جو وقت ٻه ڀيرا وارو آهي. هن راڳ جو اثر درد ڀريو ۽ محبوب جي سڪ سان ڀرپور نظر ايندو آهي.

هن سُور (راڳ) ۾ ميبين شاهه عنات جا 17 بيت ۽ 1 وائي ڏنل آهي. موضوعاتي حوالي سان هي سُور لوڪ عشقيه داستان ”سمڻي ميمار“ جي پسمنظر ۾ چيل آهي، جنهن ۾ سمڻيءَ جي ميمار لاءِ سڪ ۽ چڪ موجود آهي. ميبين شاهه عنات اهو پهريون شاعر آهي جنهن سمڻي ميمار جي قصي کي وڏي تفصيل سان ڳايو آهي.

17: سُر ڪاموڏ (ڪاموڏ)

سُر ڪاموڏ (ڪاموڏ) شاستريه سنگيت ۾ ”راڳ ڪاموڏ“ جي نالي سان موجود آهي. جيڪو ڪلياڻ ناٺ جو راڳ آهي. جنهن ۾ ويندي ڇهه سُر ۽ واپسيءَ ۾ ست سُر لڳايا ويندا آهن. (23) شاستريه سنگيت ۾ هن راڳ جي ڳائڻ جو وقت شام کان اڳ جو آهي. محسوس ائين ٿي رهيو آهي ته تماچي جڏهن ڪينجهر جي سبب تي شام جي پهر کان ٿورو ئي اڳ نڪرندو هوندو ته ضرور هن ان راڳ کي ٻڌو هوندو. اهو ئي سبب آهي، جو ميين شاهه عنات هن سُر کي نوري ڄام تماچيءَ جي پسمنظر ۾ لکيو آهي.

هن سُر (راڳ) ۾ ميين شاهه عنات 12 بيت ۽ 1 وائي لکي آهي. موضوعاتي حوالي سان هن سُر ۾ بادشاهت، پاڳ، نصيب جهڙن موضوعن جو به ذڪر آهي، پر هي سُر خاص طور سنڌ جي مشهور عشقيه داستان ”نوري ڄام تماچيءَ“ جي پسمنظر ۾ ڇپيل آهي. ميين شاهه عنات پهريون ڪلاسيڪل شاعر آهي، جنهن هن عشقيه داستان کي ڳايو آهي.

نتيجو ۽ مقصد:

مٿي ڄاڻايل تحقيقي بحث جو اصل مقصد آهي ته، ميين شاهه عنات، جن سُرن جي روايت کي ڪلاسيڪل شاعريءَ ۾ جاءِ ڏني هئي، انهن منجهان ڪيترا سُر شاستريه سنگيت جي راڳن جا اصلي نالا آهن. گڏوگڏ مٿي ڄاڻايل حوالن جي روشنيءَ ۾ اهو به معلوم ڪرڻ جي ڪوشش ڪئي ويئي آهي ته، ميين شاهه عنات کي راڳ بابت ڪيتري ڄاڻ هئي. ميين شاهه عنات ڪلاسيڪل شاعريءَ ۾ نه صرف اهڙي نئي روايت وڌي، بلڪ شاعريءَ جي موضوعن ۽ ان جي موسيقيءَ سان پوري سڃاڻپ ڪرائڻ جو حق پڻ ادا ڪيو. ميين شاهه عنات سنڌي ڪلاسيڪل شاعريءَ کي موسيقيءَ سان ڳنڍي روايتي شاعريءَ جي موضوعن جي ڀڃ ڊاهه ڪئي. جيتوڻيڪ ميين شاهه عنات کان اڳ وارن وٽ به سُرن جي ڪجهه جهلڪ ڏسڻ ۾ اچي ٿي. پر اها ايتري پختي روپ ۾ نڪري نه سگهي جيڪا اسان کي ميين شاهه عنات وٽ ملي ٿي. ايتري قدر جو رومانوي داستان به سُر وار ميين شاهه عنات وٽ ملن ٿا. ان سڄي ترتيب منجهان اسين اهو اندازو لڳائي سگهون ٿا ته، ميين شاهه عنات کي ڪلاسيڪل سنگيت سان لڳاءُ هو. اهي سڀئي راڳ (جن تي هن سُر لکيا آهن) نه صرف ٻڌندو هو، بلڪ انهن جي نالن ۽ اثر کان پڻ واقف هو.

حوالا:

- 1: بلوچ، نبي، بخش، خان، ڊاڪٽر، تحقيق ۽ تصحيح ”مبين شاهه عنات جو ڪلام“، سنڌي ادبي بورڊ، ڄام شورو، 2010ع، ص: 62
- 2: بلوچ نبي بخش خان ڊاڪٽر، تحقيق ۽ تصنيف ”سنڌي موسيقيءَ جي مختصر تاريخ“، پت شاهه ثقافتي مرڪز، پت شاهه، حيدرآباد، 2003ع، ص: 111
- 3: قريشي ذوالفقار ڊاڪٽر، مقالو: ”علم موسيقي (راڳ جو علم)“، سنڌي ٻولي تحقيقي جرنل، شمارو چوٿون، آڪٽوبر-ڊسمبر 2012ع، سنڌي ٻولي اٿارٽي، حيدرآباد سنڌ.
- 4: امير علي استاد، ڪتاب ”سُر شاهه سمنڊ“، سنڌي ٻولي اٿارٽي، حيدرآباد سنڌ، 2007ع، ص: 26
- 5: مغل پير بخش محمد، ڪتاب ”راڳ ساگر“، پت شاهه ثقافتي مرڪز، پت شاهه حيدرآباد، 2003ع، ص: 26
- 6: بلوچ نبي بخش خان ڊاڪٽر، تحقيق ۽ تصنيف ”سنڌي موسيقيءَ جي مختصر تاريخ“، پت شاهه ثقافتي مرڪز، پت شاهه، حيدرآباد، 2003ع، ص: 111
- 7: مغل پير بخش محمد، ڪتاب ”راڳ ساگر“، پت شاهه ثقافتي مرڪز، پت شاهه حيدرآباد، 2003ع، صفحو: 66
- 8: ناڪر نواب علي خان، ڪتاب ”معارف النغمات (جلد اول)“ اداره فروغ فن، B-26، فضل بلڊنگ، شاهه عالم مارڪيٽ، لاهور، صفحو: 178
- 9: ايضاً، صفحو 276
- 10: مغل پير بخش محمد، ڪتاب ”راڳ ساگر“، پت شاهه ثقافتي مرڪز، پت شاهه حيدرآباد، 2003ع، صفحو: 152
- 11: ناڪر نواب علي خان، ڪتاب ”معارف النغمات (جلد اول)“ اداره فروغ فن، B-26، فضل بلڊنگ، شاهه عالم مارڪيٽ، لاهور، صفحو: 213
- 12: مغل پير بخش محمد، ڪتاب ”راڳ ساگر“، پت شاهه ثقافتي مرڪز، پت شاهه حيدرآباد، 2003ع، صفحو: 136
- 13: ناڪر نواب علي خان، ڪتاب ”معارف النغمات (جلد اول)“ اداره فروغ فن، B-26، فضل بلڊنگ، شاهه عالم مارڪيٽ، لاهور، صفحو: 292
- 14: مغل پير بخش محمد، ڪتاب ”راڳ ساگر“، پت شاهه ثقافتي مرڪز، پت شاهه حيدرآباد، 2003ع، صفحو: 116
- 15: امير علي استاد، ڪتاب ”سُر شاهه سمنڊ“، ص: 267، سنڌي ٻولي اٿارٽي، حيدرآباد سنڌ، 2007ع، ص: 267

- 16: امير علي استاد، ڪتاب ”سُر شاهه سمنڊ“، ص: 267، سنڌي ٻولي اٿارٽي، حيدرآباد سنڌ، 2007ع، ص: 267
- 17: ناڪر نواب علي خان، ڪتاب ”معارف النغمات (جلد اول)“ اداره فروغ فن، B-26، فضل بلڊنگ، شاهه عالم مارڪيٽ، لاهور، صفحو: 263
- 18: مغل پير بخش محمد، ڪتاب ”راڳ ساگر“، ڀٽ شاهه ثقافتي مرڪز ڀٽ شاهه حيدرآباد، 2003ع، صفحو: 92
- 19: ايضاً، صفحو 138
- ايضاً، صفحو 104
- 21: ناڪر نواب علي خان، ڪتاب ”معارف النغمات (جلد اول)“ اداره فروغ فن، B-26، فضل بلڊنگ، شاهه عالم مارڪيٽ، لاهور، صفحو: 362
- 22: مغل پير بخش محمد، ڪتاب ”راڳ ساگر“، ڀٽ شاهه ثقافتي مرڪز ڀٽ شاهه حيدرآباد، 2003ع، صفحو: 162
- 23: ايضاً، صفحو 66